

جانشین حضرت شیخ التفسیر امام الہدیٰ رحمۃ اللہ علیہ حضرت مولانا عبید اللہ انور

ولادت باسعادت:-

اپنے دور کے امام الاولیاء قطب الارشاد شیخ التفسیر حضرت مولانا احمد علی لاہوریؒ کے گھر بڑی مرا دوں اور سحر خیز دُعاؤں کے بعد شب جمعہ ۲۳ ذوالقعدہ ۱۳۴۲ھ بمطابق ۲۶ جون ۱۹۲۴ء کو آپکی ولادت باسعادت لاہور میں ہوئی۔

وجہ تسمیہ:-

آپ کا نام امام انقلاب حضرت مولانا عبید اللہ سندھیؒ کے نام پر عبید اللہ اور پھر انہی کے فرمان پر محدث کبیر مولانا انور شاہ کشمیریؒ کی نسبت سے انور تجویز ہوا، یوں اسم مبارک ”عبید اللہ انور“ ہو گیا۔

حضرت امروٹیؒ کی توجہ:-

انہی دنوں قافلہ سالار تحریک آزادی سرتاج العارفین مولانا تاج محمود امروٹیؒ لاہور تشریف لائے، نو مولود کو اُنکی گود میں دیا گیا۔ انہوں نے توجہ فرمائی اور سعادت مندی اور بخت آوری کی پیش گوئی فرمائی۔

ابتدائی تعلیم:-

چار برس کی عمر میں آپ کے نانا تحریک آزادی کے نامور مجاہد مولانا ابو محمد احمد چکوالیؒ نے علماء و صلحاء کے ایک اجتماع میں بسم اللہ کروائی۔

قرآن کریم اور ابتدائی فارسی و عربی اپنی والدہ ماجدہؒ سے پڑھی۔ انجمن حمایت اسلام کے ہائی سکول واقع شیرانوالہ دروازہ سے پرائمری اعزاز کے ساتھ پاس کی بلکہ سکول بھر میں اول آئے اور منہ مانگے انعام کے طور پر آپکے والد بزرگوارؒ نے دوسری چیزوں کے علاوہ تاج محل آگرہ، جامع مسجد دہلی، مسلم یونیورسٹی علی گڑھ اور دارالعلوم دیوبند کی سیر کے لیے اپنے نو مسلم خادم عبدالرحمن (عُرف چاند خان) کے ہمراہ بھیجا۔

دیوبند میں قیام:-

دورانِ سفر جب دارالعلوم دیوبند پہنچے تو اپنے بھائی حافظ حبیب اللہ (جو بعد میں سلطان الاولیاء شیخ المدینہ بنے) کے پاس ٹھہر گئے اور کم سنی کے باوجود وہاں کے علوم و عرفان کی عطریں فضاؤں سے مستفید ہونے کی ٹھان لی۔ شیخ العرب والعجم مولانا سید حسین احمد مدنیؒ کے پرسنل سیکرٹری قاری اصغر علیؒ آپ کے نگران اُستاد مقرر ہوئے۔

آشوبِ چشم:-

چند ہی مہینوں کے قیامِ دارالعلوم میں کئی سیپا رے حفظ کر لیے۔ درجہ اولیٰ کی پڑھائی بڑے ذوق و شوق سے جاری تھی کہ اچانک آنکھیں دُکھنے کو آئیں۔ ٹراکومہ (Trachoma) کا حملہ شدید تھا۔ سلسلہٴ تعلیم منقطع کر کے واپس آنا پڑا، لاہور میں اپنے ماموں ڈاکٹر عبدالقوی لقمانؒ کے علاج سے افاقہ ہوا۔ یہاں بھی سلسلہٴ تعلیم قاری عبدالکریم سے جاری رہا۔

مظاہر العلوم سہارن پور:-

۱۹۳۸ء میں جب طبیعت سنبھل گئی تو مظاہر العلوم یوپی تشریف لے گئے، جہاں مولانا ظہور الحق دیوبندیؒ جیسے متقی اور پرہیزگار استاد و نگران مقرر ہوئے۔ وہاں مولانا عبدالرحمن، مولانا اکبر علی، مفتی جمیل احمد تھانوی صاحب اور امام الخو مولانا محمد صادق وغیرہم سے استفادہ کیا۔ اور بقول خود اصل فائدہ ناظم المدرسہ مولانا عبداللطیفؒ اور شیخ الحدیث مولانا محمد زکریاؒ کی صحبت سے ہوا۔ حضرت تھانویؒ، حضرت رائے پوریؒ اور بانی تبلیغ مولانا محمد الیاس صاحبؒ کی بھی متعدد بار زیارت اور مجلس نصیب ہوئی۔ مارچ ۱۹۳۹ء میں فارسی کی انتہائی اور عربی کی ابتدائی کتابیں پڑھ رہے تھے کہ تحریک آزادی کے عظیم قائد امام انقلاب مولانا عبید اللہ سندھیؒ ۲۴ سالہ جلاوطنی کے بعد وطن واپس تشریف لائے۔

مکتوبِ مدنی:-

جانشین شیخ الہند حضرت مولانا سید حسین احمد مدنیؒ نے حضرت لاہوریؒ کو لکھا کہ اپنے بڑے صاحبزادے مولوی حبیب اللہ کو اپنے ساتھ اور دوسرے بیٹے مولوی عبید اللہ انور کو حضرت سندھیؒ کے ساتھ مامور کریں۔

امام سندھیؒ سے تلمذ:-

ملک بھر کے مسلسل اسفار کے دوران حضرت مولانا عبید اللہ سندھیؒ آپ کو ہرن کی کتابیں پڑھاتے رہے اور پھر اعزازی سندات سے بھی نوازا۔ جیسے امام لاہوریؒ کو حضرت سندھیؒ کا پہلا شاگرد ہونے کا فخر حاصل تھا اسی طرح حضرت امام الہدیٰ مولانا عبید اللہ انورؒ کو آپ کا آخری شاگرد ہونے کی سعادت نصیب ہوئی۔

لطیفہٴ قلبی:-

حضرت مولانا سندھیؒ نے آپ کو حضرت مدنیؒ سے یا حضرت لاہوریؒ سے ذکر قلبی سیکھ کر روزانہ ایک گھنٹہ ذکر اللہ کے لیے تاکید فرمائی اور فرمایا ”انشاء اللہ کبھی کسی دجل و دجال کا اثر نہیں ہوگا“۔ پھر اس نورِ چشمانِ سندھیؒ و مدنیؒ نے ذکر و فکر کو اتنا بڑھایا کہ ایک طرف تو رضاء و لقاءِ الہی کے آسمانِ ہفتم تک پہنچے اور دوسری طرف کمالاتِ ظاہری و باطنی اور حق گوئی و بے باکی کے اعلیٰ ترین اوصاف سے متصف ہوئے۔



دورہ حدیث شریف:-

حضرت مولانا سندھیؒ نے آپ کو دوبارہ مدرسہ دیوبند میں داخل کروادیا تھا۔ لہذا ۱۹۴۶ء میں آپ نے دورہ حدیث شیخ العرب والعجم مولانا سید حسین احمد مدنیؒ سے پڑھا۔ اور پورے دارالعلوم میں امتیازی کامیابی حاصل کی اور امام سندھیؒ والا اعزاز پایا۔

سفر حج کے دوران باطنی سفر:-

۱۹۴۶ء میں سند فراغت اور شاندار کامیابی سے خوش ہو کر والد بزرگوار حضرت لاہوریؒ آپ کو ساتھ لے کر عازم حج ہوئے۔ یہ صرف انعام و تحسین کا سفر نہ تھا، بلکہ نگاہ شیخؒ کچھ اور ہی دیکھ رہی تھی۔ چنانچہ دوران سفر سلوک و مجاہدہ کی اہم منازل کا سفر شروع ہو گیا اور فاضل نوجوان مولانا نور شریعت و طریقت کی عظیم شاہراہ پر گامزن ہو گئے اور جس کی تائید ایسے ہوئی کہ بعد میں تقدیر الہی اور منشاء ایزدی نے انہی کو اپنے دور کے امام الاولیاء حضرت شیخ التفسیرؒ کی جانشینی کا اعزاز بخشا۔ دوران قیام حرمین شریفین وہاں کے شیوخ اور اساتذہ سے بھی بھرپور فیض یاب ہونے کا موقع میسر آیا۔

جامعہ ملیہ میں استفادہ:-

سفر بیت اللہ شریف سے واپسی پر علوم عصریہ کی تحصیل کے لیے حضرت شیخ العالم المعروف بہ شیخ الہندؒ کے ہنا کردہ جامعہ ملیہ چلے گئے، ڈاکٹر ذاکر حسینؒ شیخ الجامعہ تھے۔ کچھ عرصہ خوب استفادہ کیا مگر تقسیم ملک کے فسادات کے سبب واپس آنا پڑا۔

درس و تدریس:-

قیام پاکستان کے متصلاً بعد حضرت مولانا سندھیؒ کے علمی و فکری رفیق حضرت مولانا محمد صادقؒ کے مدرسہ مظہر العلوم کھڈہ کراچی میں باقاعدہ تدریس شروع کی۔ ان دنوں آپ کے برادر اکبر مولانا حبیب اللہؒ بھی وہاں پڑھاتے تھے۔ ذریعہ معاش کے طور پر امپورٹ ایکسپورٹ (Import Export) کا کاروبار شروع کیا جو جلد ہی بہت اچھا ہو گیا چند برس یہ سلسلہ چلتا رہا۔

مراجعت لاہور:-

حضرت مولانا حبیب اللہؒ کے ہجرت مدینہ کے بعد حضرت امام لاہوریؒ نے آپ کو لاہور آجانے کا حکم فرمایا، لہذا تعمیل ارشاد میں کراچی اور کاروبار کو خیر باد کہا اور ۱۹۵۱ء میں واپس لاہور آ گئے۔ انجمن خدام الدین کے زیر انتظام مساجد و مراکز اور حضرت شیخ التفسیرؒ کے حلقے میں درس و تدریس کا سلسلہ شروع ہو گیا۔ یہاں بھی آپ کے ذوق علمی اور جذبہ تحصیل نے مختلف اساتذہ سے استفادہ پر آمادہ کیا۔ جن میں پروفیسر اور نیشنل کالج شیخ التفسیر علامہ نور الحسن بخاریؒ بھی شامل ہیں۔



لاہور آتے ہی آپ کی زندگی ایک نئے سانچے میں ڈھل گئی۔ آپ کو اپنے والد گرامی کے ہر معاملے میں ساتھ ساتھ رہنے کے علاوہ ان کی عدم موجودگی میں نیابت کے فرائض بھی سرانجام دینے ہوتے تھے۔

جانشینی:-

حضرت شیخ التفسیر امام الاولیاء مولانا احمد علی لاہوریؒ لکھتے ہیں ”بالآخر ہر انسان نے اس جہاں سے رخصت ہونا ہے اس لیے میں نے چاہا کہ انجمن خدام الدین کے بانیوں کے دینی جذبے کے پیش نظر میرے بعد بھی بدستور ایک امیر کی تحویل میں یہ کام ہوتا رہے۔ اس وقت تمام اراکین انجمن میں دارالعلوم دیوبند کا فاضل سوائے میرے بچے قاری مولوی محمد انور سلمہ کے اور کوئی نہیں۔ اس لیے میرے پیش کرنے پر مجلس منتظمہ انجمن خدام الدین نے اپنے اجلاس منعقدہ ۱۰ محرم الحرام ۱۳۷۳ھ بمطابق ۱۹۵۳ء کو قاری مولوی محمد انور سلمہ کو میری وفات کے بعد متفقہ طور پر انجمن کا امیر تسلیم کر لیا ہے۔ اراکین انجمن نے محض اللہ کی رضا کے لیے یہ فیصلہ بطیب خاطر کیا ہے۔“

۲۳ فروری ۱۹۶۲ء کو حضرت شیخ التفسیر کے سانحہ ارتحال کے بعد آپ اپنے برادر اصغر مولانا حمید اللہؒ کی تحریک اور اکابر علماء کی تائید سے اپنے والد گرامی کے جانشین مقرر ہوئے۔ اس الاتقیاء مولانا عبدالبہادی دینپوریؒ نے دستار بندی فرمائی نیز آپ جمعیت علماء الاسلام پاکستان کے نائب امیر بھی منتخب ہوئے۔

عملی زندگی:-

۱۹۵۱ء کے اجلاس منعقدہ کراچی (جس میں علماء کے ۲۳ نکات مرتب ہوئے) میں مولانا عبید اللہ انورؒ نے اپنے والد بزرگوار کے ہمراہ شرکت فرمائی۔ ۱۹۵۳ء کی تحریک ختم نبوتؐ میں بھرپور حصہ لیا ۱۹۵۶ء میں جمعیت علماء الاسلام کی تنظیم نو کے بعد باقاعدہ سیاست میں حصہ لینے لگے۔ ۱۹۵۸ء میں ایوبی مارشل لاء لگنے کے بعد سماجی اور سیاسی میدان میں جہد و جہد شروع کر دی۔

۱۹۶۴ء میں صدر ایوب اور محترمہ فاطمہ جناح کے مقابلے میں صدارتی امیدوار نامزد ہوئے لیکن حکومت کی دھاندلی کے باعث الیکشن میں حصہ لینے کی نوبت نہ آسکی۔

۱۹۶۸ء میں جمعیت علماء الاسلام کا حلقہ مشرقی پاکستان تک پھیلا تو آپ کل پاکستان جمعیت کے نائب امیر اور مغربی پاکستان کے امیر منتخب ہوئے۔ اسی سال ایوب خان کی آمریت کے خلاف تحریک کے ہراول دستے کے قائد کی حیثیت سے شریک ہوئے۔ اس دوران آپ پولیس کے بدترین تشدد کا نشانہ بنے جس کے لیے صدر ایوب نے اپنی نشری تقریر میں معافی مانگی۔ ۲۰ دسمبر ۱۹۶۸ء کو ذمہ دار پولیس افسر نے معافی چاہی تو آپ نے فرمایا:-



”بھائی میں نے تو آپ کو تیسرے ہی روز معاف کر دیا تھا چونکہ مومن تین دن سے زیادہ کسی مسلمان سے ناراض نہیں رہ سکتا۔۔۔۔۔“

اور یوں آپؑ نے ثابت کر دیا کہ اہل حق ذاتی انتقام نہیں لیا کرتے۔ ۱۹۷۰ء میں منعقدہ جمعیت علماء الاسلام کی فقید المثل ”آئین شریعت کانفرنس“ کے صدر مجلس استقبالیہ آپؑ تھے اور اسی سال آپؑ نے لاہور سے قومی اسمبلی کا الیکشن بھی لڑا۔

۱۹۷۱ء میں صدر پاکستان یحییٰ خاں کے اصرار پر آپؑ کو پاکستان کے مشرقی اور مغربی حصوں میں یگانگت کا فارمولا تلاش کرنے کے لیے جانا پڑا۔ اس سفر میں مولانا غلام غوث ہزارویؒ اور مولانا مفتی محمود صاحبؒ بھی آپؑ کے ہمراہ تھے۔ مگر افسوس ہے کہ کارپردازان حکومت حضرت والا کی سفارشات پر عمل نہ کر سکے اور قوم کو سقوط ڈھاکہ کے سانحہ سے دوچار ہونا پڑا۔

۱۹۷۳ء کی تحریک بحالی جمہوریت میں قائدانہ کردار ادا کیا۔

۱۹۷۴ء کی تحریک ختم نبوتؑ کے داعی بذات خود حضرت جانشین شیخ التفسیرؒ تھے اور میدان و معرکہ اور قید و بند کی بے مثال قربانیاں دے کر بالآخر اس مسئلہ کو ہمیشہ کے لیے حل کروایا اور ذریت مرزائیہ کے غیر مسلم ہونے کا تاریخی فیصلہ ہو گیا۔

۱۹۷۴ء میں بلغاریہ میں عالمی امن کانفرنس میں پاکستان پیس کونسل (Pakistan Peace Council) کے صدر کی حیثیت سے شریک ہوئے اور ”اسلام کا پیغام امن“ کے موضوع پر ایک جامع اور پُر اثر خطبہ ارشاد فرمایا یوں آپؑ نے عالمی سطح پر ملت اسلامیہ کی نمائندگی کی۔

۱۹۷۷ء میں قومی اسمبلی حلقہ ۹۹ لاہور سے انتخاب لڑا بھٹو حکومت کی دھاندلی کو عدالت میں چیلنج کیا اور جب دھاندلی ثابت ہو گئی تو عوامی رد عمل نے ”تحریک نظام مصطفیٰ“ کی صورت اختیار کر لی اور بالآخر بھٹو آمریت کا خاتمہ ہوا۔

۱۹۸۰ء میں حضرت مولانا مفتی محمودؒ کی وفات کے بعد آپؑ کو جمعیت علماء الاسلام کا جنرل سیکرٹری منتخب کیا گیا۔ ۱۹۸۴ء میں متفقہ طور پر جمعیت علماء الاسلام کی تمام شاخوں نے آپؑ کو امیر مرکزیہ منتخب کیا اور آپؑ تازیت متفقہ امیر رہے۔

حضرت امام الہدیٰ مولانا عبید اللہ انورؒ نے اپنے والد و مرشد حضرت شیخ التفسیرؒ کے متوسلین کی سرپرستی و راہنمائی اور مخلوق کی دینی و روحانی تربیت زندگی بھر جاری رکھی۔ اپنے شیخ و مربی کے کارناموں کو چار چاند لگائے اور انکی جماعت کو ایک عالمگیر تحریک کی صورت میں پروان چڑھایا۔

فکرولی الہی اور طرز عبید اللہی کے وارث کی حیثیت سے اسلام کے آفاقی اور انقلابی اصولوں پر دورہ تفسیر اور درس و ارشاد کی محفلیں سجاتے، اور علم و دانش کے پیاسوں کی آبیاری کرتے رہے۔

انجمن خدام الدین اور جمعیت علماء اسلام کی وساطت سے ملی اور سیاسی خدمات سرانجام دیتے رہے اور یوں پاکستان کی فلاح و بقاء کی جہد و جہد کرنے والے عظیم ترین اور مسلمہ قائد تسلیم کیے جانے لگے۔



فکری محاذ کو مضبوط و مربوط کرنے کی غرض سے ۱۹۸۰ء میں حضرت شاہ ولی اللہ سوسائٹی پاکستان کی تاسیس ثانی کی۔ جس کا ماہانہ اجلاس مدرسہ قاسم العلوم لاہور میں منعقد ہوتا تھا اور جہاں اہل حل و عقد مختلف موضوعات پر حضرت امام شاہ ولی اللہ کے فلسفہ و فکر کی روشنی میں اپنے اپنے مقالے پڑھتے۔ اکثر حضرت خود بھی اپنا مقالہ پڑھتے، آپ کی تحریریں بہت بڑا علمی سرمایہ ہیں۔

وفات:-

زندگی بھر کی صبر آ زما مسلسل جد و جہد اور تحریکِ دینی و ملی میں قربانیوں کے نتیجے میں آپؐ کی صحت بگڑ گئی تھی چنانچہ ۱۲۸ پریل ۱۹۸۵ء بمطابق شعبان ۱۴۰۵ھ کو آسمانِ رُشد و ہدایت کا یہ دمکتا ہوا سورج گھنا گیا اور آپؐ اپنے مرشد و مربی شیخ النفسیر امام الاولیاءؒ کے پہلو میں ابدی نیند سو گئے۔

إِنَّا لِلّٰهِ وَاِنَّا اِلَيْهِ رَا جِعُونَ۔